

PASTOR

rivista pastorali

mahrug mis-Socjeta' tal-Kleru Christus Rex

Vol XXXIV n. 309

Novembru - Dicembru 2003

Editorjal

- *40 Sena wara l-Koncilju* 2

Kummenti

- *Biex is-Sinodu jinftiehem ahjar* Dun A. Portelli 4
- *Sinodu Djoċesan u l-Hajja Konsagrata* P. W. Axiaq, OFM Cap 6

Artikli

- *Dun Gorg... Qassis* Dun H. Scerri 8
- *Id-Djkonat fit-Testment il-Gdid* (Trad. ta' G.G. Attard) 11
- *L-Inkurunazzjonijiet ta' Xbihat Devoti - Il-Madonna fit-Titli kollha li naghtuha* (3/4) P. A. Bonnici OFM Conv. 15
- *Antropologija Pawlina* J.A. Fitzmyer SJ (Trad. ta' G.G. Attard) 24

Virtujiet

- *Li zzomm shih* 41

Recenzjoni

- *Aver cura la famiglia e il malato nell'approccio interdisciplinare* di Mons Charles Vella Arcivescovo C.F. Ruppi 43

Tistghu tibaghtu l-artikli taghkom fuq *floppy disk 3 1/4"*
jew permezz ta' *e-mail* lil: mbugaja@mail.global.net.mt
Is-'Suggett', fil-każ ta' *e-mail*, ghandu jitnizzel bhala "PASTOR".
Tinsewx tinkludu t-titlu tal-kitba u l-isem shih tal-awtur
f'kull materjal mibghut għall-pubblikazzjoni.

Dun Ġorġ... Qassis

Kif il-Beatu Ġorġ Preca għex is-sacerdozju

Dun Hector Scerri

Habb lil Alla. Habb 'il-Knisja tiegħu. Għex qalb il-poplu. Bniedem t'Alla u bniedem fost il-bnedmin. Profeta. U għax profeta kien bniedem t'Alla u qassis tal-poplu. Dan hu Dun Ġorġ. Kif għex il-vokazzjoni sacerdotali?

Se naqşam dawn il-ftit hsibijiet fil-partijiet: l-ewwel, Kontemplazzjoni u intimità mal-Mulej; it-tieni, Saċerdot tal-poplu u mal-poplu; it-tielet, Għotja shiħa.

1. Kontemplazzjoni u intimità mal-Mulej

Dun Ġorġ kien bniedem ta' kontemplazzjoni. Sammar harstu fuq l-Imghallem. Nimmaginah ilissen il-kelmiet tant għeżiež: "Lejħ biss inħares il-ġranet kollha ta' ħajti"¹. Għal ħinijiet twal kuljum kien jitpaxxa bil-Mulej u fil-Mulej. Spiss nistħajlu fil-pożizzjoni tad-dixxiplu l-maħbub fil-Aħħar Cena, rasu fuq sieder Ġesù, jisma' kull taħbita ta' qalbu. Mhux ta' b'xejn

li seta' jtenni u jfisser Lehen il-Maħbub! Dun Ġorġ għex din l-intimità shiħa mal-Mulej. Kien bniedem ta' komunikazzjoni m'Alla... komunikazzjoni kontinwa, bniedem ta' talb. U mill-milja tal-Mulej huwa rċieva grazzja fuq grazzja (ara Ġw 1,16). U dan qasmu mas-soċji. Mhux biss. Qasmu mal-poplu kollu. Minnu kulħadd kiel u gawda. Dun Ġorġ kien presbiteru ta' min jemmnu għax dejjem ħabbar il-Kelma t'Alla li lejħ kien fidil u sincier. Fih naraw xhieda qawwija ta' saċerdot fis-smiġħ doċli tal-Kelma, fil-kontemplazzjoni tagħha fit-talb.

2. Saċerdot tal-poplu u mal-poplu

Kulħadd jistqarr għalenija li Dun Ġorġ kien saċerdot tal-poplu. Kien qrib il-bnedmin kollha, speċjalment dawk batuti u fil-bżonn. Kien "dak li... jagħder 'il dawk li ma jafux u li jiżbaljaw, għax huwa mliibes bid-dgħufija" (Lh 5,2). "Kien zelanti ħafna;

...dejjem umli u qalbu hanina mas-sofferenti; dejjem ifittex li jaghti xi tagħlima spiritwali; dejjem assidwu fil-qrar, tant li ġieli baqa' jqarar sa tard hafna bil-lejl; jippriedka b'mod li jista' jifhmu kulhadd, anke t-tfal żgħar"². Hutu l-bnedmin kienu jingibdu lejha mhux għax kellu xi suttana nadifa jew xi żarbun blakkat jew lejha mqaxxa friska. Ingibdu lejha għax fih raw qalb tad-deheb. Anzi, tad-deheb l-izjed fin. In-nies kienet tersaq għandu u tferra' għommtha għax kienet taf li setgħet tafdah.

Dun Gorg huwa s-sacerdot pellegrin. Bhal Gesù kien johrog ifittex in-nies barra mit-tempju. Kien johrog bhal pellegrin, jersaq lejha il-migruha ta' Geriko bhas-Samaritan it-tajjeb. F'haġtu sar xebh mar-Ragħaj it-tajjeb li jmur ifittex in-nagħga li qabdet il-mogħdija tat-telfien.

Sacerdot tal-poplu. Ma beniex xi pedestall għalih innifsu. Għex mal-poplu. Kellu l-polz tal-poplu fidejha. Tassew profeta. Għex qalb in-nies.

Għalhekk Dun Gorg jisthoqqlu li jissejjah *espert ta' l-umanità*. Kien raġel *għall-oħrajn* u *ma' l-oħrajn*. Bl-istudju, bir-riflessjoni u b'sens profond ta' smigh, kien bniedem istruwit, infurmat, jaf

jisma', sieket u umli. Kellu dak il-għerf tal-qalb, kien mogħni bis-*sapientia cordis*.

Dun Gorg xandar il-verità mingħajr tlaqliq. Fil-qadi tal-missjoni tiegħu ta' verità, nistħajlu jgħid ċar u tond fejn ma jafx u fejn m'għandux twegiba, fejn għadu hu stess qiegħed ifittex. Jistqarr il-verità u juriha bil-mod kif kien jgħix, bix-xhieda ta' haġtu. Kien bniedem ta' rikonciljazzjoni, għax kien bniedem ta' prudenza u ta' għaqal. Dan għax għaraf jgħix id-dixxerniment spiritwali matul haġtu.

3. Għotja shiha

Dun Gorg għex is-Salib. Hawnhekk is-sacerdozju tiegħu jidher fl-aqwa tiegħu. Huwa thaddan ma' dan il-Ktieb il-Kbir. Nistħajlu jgħid: "Nithaddnu ma' l-aqwa u l-akbar habib fidil tagħna u huna l-aktar għażiż Kristu Gesù kurċifiss b'mod tali li tul dan il-pellegrinaġġ tagħna qatt ma nwarreb mill-harsa tagħna: dan huwa l-ktieb tal-gwida u tal-veru mistrieħ"³.

Kien is-sacerdot ikkunsmat, jgħifieri s-sacerdot mogħti kollu kemm hu, b'"gisem mogħti" u "demm imxerred". Kull meta huwa lissen b'dik id-devozzjoni enormi l-kelmiet "Hudu u kulu għax dan huwa ġismi", huwa kien qiegħed

joffri, flimkien ma' Gesù, gismu u hajtu kollha bhala ghotja, bhala sacrificċju.

Bizzejjed thares lej. Jigbdek. Il-qdusija tfur minnu. Ta hajtu għall-Knisja. Għereq il-għaraq u stinka qatigh fil-għalqa tal-Mulej. Nesa illu nnifsu. Sar kollox għal kulhadd. Kien qaddej fidil, ma jafx jghid le, kien x'kien il-hin u kien fejn kien.

Kif rajna, kien jgħożż il-Kelma t'Alla, jittob fuqha, u filwaqt li titlaħham fih kien jagħmilha tiegħu u jgħaddiha lill-oħrajn. Kien bniedem ta' talb, u għax talab kellu l-qawwa li jaħdem bla waqfien. Kien jgħaddi mit-toroq, u jagħmel il-gid lil kulhadd. Kien fidil u ubbidjenti lej is-superjuri tiegħu.

Konkluzjoni

Min qatt jista' jkejje il-gid mohbi li għamel Dun Ġorġ? Ma fittixx il-prosit. Ma fittixx l-unuri. Min jaf kemm qlub muġugħa farrag? Min jaf kemm erwieħ sabu l-paċi ta' Gesù permezz tiegħu!

Kien bniedem sacrificat. Hajtu kienet quddiesa waħda. Kull quddiesa, fil-mod kif kien iqaddes, kienet tixbah l-ewwei quddiesa tiegħu, filwaqt li kien iqisha wkoll bħallikieku kienet l-aħħar quddiesa li seta' jiċcelebra.

"Kien fuq kollox iqaddes b'tant emozzjoni li kien jimpressjona lil kulhadd: kliem ċar, mingħajr għaġla jew lajma żejda, fiċ-ċelebrazzjoni, leħnu u l-fisjonomija tiegħu kienu bħal jinbidlu"⁴. Baqa' jaħdem u jagħti eżempju sal-aħħar nifs tiegħu fejn il-liżar li kien jgħattih sar it-terħa ta' l-artal, u l-gisem tiegħu u hajtu kollha d-debħa ta' l-aħħar quddiesa tiegħu.

Ismu jibqa' minqux fil-qalb tal-poplu. Huwa mudell għas-sacerdoti, mudell għal dawk fit-triq tal-formazzjoni sacerdotali, mudell għal kulhadd.

Veru bniedem t'Alla u bniedem tal-bnedmin. ❖

Referenzi

1. *Ċerimonja tal-Kandidati*, 18.
2. Ġużeppi Delia, *Is-Serv t'Alla Dun Ġorġ Preca*, Żabbar 1971, 23.
3. Ġorġ Preca, *Il-Ktieb il-Kbir*, 55.
4. Ġużeppi Delia, *Is-Serv t'Alla*, 23-24.

Biblijografija

Ġużeppi Delia, *Is-Serv t'Alla Dun Ġorġ Preca*, Żabbar 1971.

Hector Scerri, "Lis-Sacerdot mhux magħruf", *Pastor* (Marzu-April 1990) 22-23.

Arthur Vella, *Identità dejjem imġedda tal-presbiteru*, Aggornamenti tal-Kleru, Novembru-Diċembru 2003 (mhux pubblikat).